

Прэзідэнт Беларусі
звярнуўся з Пасланнем
да беларускага народа
і Нацыянальнага сходу

«Мы сёння моцна трымаем у руках сваю будучыню. Будучыню незалежнай Беларусі»

Сёлета штогадовы зварот кіраўніка дзяржавы — яго яшчэ называюць канстытуцыйным, бо ён прапісаны ў Асноўным Законе Беларусі — адбыўся ў незвычайным месцы і ў незвычайны час. Але і сам 2020 год — адметны: загадзя мы, беларусы, ведалі толькі, што ён электаральны, а ўсё астатняе стала нечаканым выпрабаваннем, і не толькі для нас. Менавіта сусветная пандэмія і нявызначанасць яе наступстваў не дазволілі кіраўніку дзяржавы звярнуцца да народа і Нацыянальнага сходу ў красавіку, як планавалася раней. У выніку гэта адбылося за некалькі дзён да выбараў, і не ў Авальнай зале Дома ўрада, а ў Палацы Рэспублікі. У вялікай зале палаца пасланне Прэзідэнта слухалі больш за 2,5 тысячы чалавек: акрамя дэпутатаў Палаты прадстаўнікоў і членаў Савета Рэспублікі, вышэйшыя службовыя асобы, члены ўрада, кіраўнікі органаў дзяржаўнага кіравання, найбуйнейшых прадпрыемстваў, прадстаўнікі дыяспоры.



Фота БелТА.

НА ГЕАПАЛІТЫЧНЫМ РАЗЛОМЕ Ў НЕСПАКОЙНЫ ЧАС

Невыпадкава менавіта з геапалітычнага фону, на якім адбываецца Пасланне, пачаў кіраўнік дзяржавы. Ён згадаў не толькі глабальную эпідэмію новага віруса, якая забрала сотні тысяч жыццяў па ўсёй планеце, але і падзенне цэн на нафту, глабальны эканамічны крызіс, сусветную хвалю пратэстаў і ўзброеных канфліктаў, новае выпрабаванне на трываласць для Еўрапейскага саюза. Усе гэтыя падзеі, на думку Аляксандра Лукашэнкі, даюць падставу заявіць аб безальтэрнатыўнай ролі моцнай дзяржавы ў жыцці нацыі.

«Каб зразумець, што адбываецца з намі, трэба разумець, што адбываецца вакол нас, — сказаў ён. — Свет глабалізуецца, ступень узаемазалежнасці паміж дзяржавамі няўхільна расце. Агульнасусветныя выклікі і пагрозы закранаюць абсалютна ўсе дзяржавы

свету без выключэння. У тым ліку і нас. Нават калі прырода іх узнікнення і прычыны зарадзіліся за тысячы кіламетраў ад нашых беларускіх межаў».

Беларусь, якая знаходзіцца ў самым цэнтры Еўропы, — паўна-вартасны ўдзельнік усіх асноўных міжнародных працэсаў. Трывалымі гандлёва-эканамічнымі ніцямі яна звязана з усімі рэгіёнамі свету. Менавіта таму сённяшняю сітуацыю даводзіцца разглядаць у кантэксце міжнародных адносін.

«Для нас відавочна, што свет становіцца ўсё больш нестабільным і непрадказальным. Наколькі — ніхто сёння прадказаць не зможа. Прынцыповыя супярэчнасці паміж дзяржавамі і блокам, назапашаныя за апошнія дзесяцігоддзі, пераходзяць у вострую канфліктную стадыю. За апошні час канчаткова ні адна з найважнейшых міжнародных праблем не была вырашана. Пандэмія агаліла ўсе сістэмныя праблемы. Гэтая тэма фактычна стала прыкрыццём для бесцырымоннай рэалізацыі асноўнымі сусветнымі гульцамі сваіх знешнепалітычных і гандлёва-эканамічных амбіцый. Прычым метадамі рознымі, не грэбуюць нічым, вы гэта назіраеце», — адзначыў беларускі лідар.

Па яго словах, жорсткае супрацьстаянне па ўсіх франтах разгарнулася паміж найбуйнейшымі эканамікамі свету — ЗША, якія

на працягу апошніх дзесяцігоддзяў фактычна з'яўляліся аднаасобным сусветным лідарам, і Кітаем, які ўварваўся ў сусветную эліту і выступае за рэальную шматпалярнасць. Убаку ад гэтых працэсаў не засталіся Расія і Еўрапейскі саюз, якія таксама прэтэндуюць на галоўныя ролі.

«Словам, трасе ўсю планету. Пры тым што Японія, Карэя, Бразілія, Індыя, арабскі свет і шэраг іншых вядучых эканомік свайго слова яшчэ не сказалі. Пакуль не сказалі. Увесь свет пагрузіўся ў хаос гандлёвых войнаў, нацыянальнага пратэкцыянізму, палітычнага і інфармацыйнага супрацьстаяння. Інтэграцыйныя структуры перажываюць сістэмны крызіс. Некаторыя ўвогуле разваліліся і існуюць толькі на паперы. Наймагутнейшым індикатарам гэтага працэсу ў ЕС стаў «брэксіт», а таксама абвастрэнне ўнутры саюза супярэчнасцяў паміж старой і новай Еўропай», — звярнуў увагу беларускі лідар.

Ён занепакоены ростам напружанасці ў ваеннай сферы, якая спараджае новы віток гонкі ўзбраенняў:

«Больш за траціну дзяржаў свету ўцягнутыя ва ўзброеныя канфлікты непасрэдна ці ўскосна. Задумваючыся над гэтым, разумееш, што наша планета паступова, але ўпэўнена скочваецца да бездны. Здаецца, што дастаткова запаліць простую запалку — і планета

выбухне. І самае жудаснае, што міжнародна-прававыя і шматбаковыя палітычныя інструменты ўрэгулявання, якімі мы так ганарыліся ў перыяд «халоднай вайны», фактычна сталі анахронізмам і нікім не ўлічваюцца. Сусветныя кіруючыя эліты выпрацаваць новыя, на жаль, аказаліся не ў стане».

Прэзідэнт адзначыў, што разумныя палітыкі на ўвесь голас кажуць аб вострым дэфіцыце паўна-вартаснага дыялогу ў міжнародных адносінах. Але іх не чуюць. У гэтых умовах гандлёвыя канфлікты перацякаюць у палітычную і ваенную плоскасць, становяцца фактарам развіцця ўнутранай дэстабілізацыі асобных дзяржаў: ЗША ўступілі ў перыяд пастаяннай пратэстнай турбулентнасці, у Кітаі ўспыхнуў Ганконг, побач Тайвань стаў актыўна пераўзбройвацца, абвастраліся супярэчнасці ў рэгіёне Паўднёва-Кітайскага мора, дзе сканцэнтраваны велізарныя запасы нафты і газу.

«Палыхнула на індыйска-кітайскай мяжы. Каб абараніць сябе, Кітай вымушаны актывізаваць ваеннае будаўніцтва. Заіскрыла на мяжы паміж Індыяй і Пакістанам — краінамі з ядзернай зброяй. Палаючыя ачагі нестабільнасці мы зноў назіраем у Паўночнай Афрыцы, на Блізкім Усходзе. Нагнаюцца страсці ў дачыненні да Ірана, Венесуэлы, Сірыі, іншых краін, якія дазваляюць сабе незалежную

свабодальную палітыку», — нагадаў Аляксандр Лукашэнка.

Ён упэўнены, што і на постсавецкай прасторы дзесяцігоддзямі не вырашаецца маса застарэлых канфліктаў: Прыднястроўе, каўказскі клубок супярэчнасцяў, армяна-азербайджанскі канфлікт. Да іх дадалася Украіна.

«І вось на гэтым геапалітычным разломе сёння знаходзіцца Беларусь — адзінае спакойнае звяно ў цэнтры Еўразіі, якое жыве сваім розумам. Таму мы сёння на разрыў!» — падкрэсліў Прэзідэнт.

«НАШ АДКАЗ УСІМ ВЯДОМЫ»

«І Расія баіцца нас страціць — бо акрамя нас у яе не засталася па-сапраўднаму блізкіх саюзнікаў. І Захад апошнім часам стаў праяўляць да нас усё больш прадметную цікавасць. Ды і Кітай сур'ёзна разлічвае на нас. Наш адказ усім вядомы: Беларусь не сябруе з кімсьці супраць кагосьці», — заявіў Прэзідэнт.

Ён падкрэсліў, што наша краіна выступае за шматвектарнасць, паслядоўную і прадказальную знешнюю палітыку. Пры гэтым Расія заўсёды «была, ёсць і будзе нашым найбліжэйшым саюзнікам, хто б ні быў ва ўладзе ў Беларусі ці Расіі», пацвердзіў Лукашэнка.

